

Tíðindi til føroyingar uttanlanda stuðla av tí føroysku sjómanskirkjuni.

---

### **Jógvan Horn um árlig sýn og dokking**

Tað hevur alstóran týðning at tosa við klassan, áðrenn skipið skal í dokk. Hetta kann eisini fáa fíggarligan týðning fyri reiðariíð, ið kann biðja um eitt samlað tilboð upp á alt, ið gerast skal, frá veitaranum.

Hetta segði Jógvan Horn, sýnsmaður hjá DNV-GL, m.a. í fyrilestri, sum hann helt á Vinnuháskúlanum í síðstu viku.

Jógvan, ið áður hevur undirvíst á Vinnuháskúlanum, segði, at tá ið skipið er í dokk, er harumframt týðningarmikið, at vakthavandi manning er á staðnum og fylgir við arbeiðnum, ið gjørt verður. Á ávísam skipasmiðjum verður byrjað við einum stuttum morgunfundi, sum útgreinar arbeiðið, sum verður framt tann dagin, og hvørja viku verður tikið saman um. Hetta heldur Jógvan er skilagóður leistur at fylgja – eisini her heima.

Umframt árligu sýnini og dokking á triðja hvørjum ári, skal skipið til høvuðssýn fimta hvørt ár. Serliga eru tað botnsýn, aksulin og klassakrøvini, ið DNV-GL hyggur at í sambandi við høvuðssýnið.

Eisini skal sýnsfólkið hava atgongd til ávísar tangar til nærri kanningar, og tískil mugu hesir vera atkomuligir og tómir. Jú betri viðlíkahildin skipini eru og væl fyrireikað manningin er til hesi sýn, jú skjótari eru sýnini avgreidd og tess færri eru viðmerkingarnar.

Spurdur, hvussu støðan er umborð á føroysku fiskiskipum, tá tað kemur til at lúka klassakrøv, gjørði Jógvan greitt, at støðan kundi verið munandi betri.

- Sjálvandi eru skip, ið hava øll síni viðurskifti í lagi, meðan onnur fáa heldur nógvar viðmerkingar frá klassanum, tá ið skipini verða sýnaði, segði hann.

DNV-GL veitir kundum sínum tjecklistar, sum fyrireika skip og manning til næsta sýn. Manningin gjøgnumgongur listan og krossar av, ja ella nei, um neyðugu dokumentationina á brúnni, reglulig eftirlit og royndir við útgerðini umborð.

Jógvan Horn vitjaði skúlan í sambandi við verkætlanina ‘Ship Maintenance and Docking,’ ið skipsfórararnir arbeiða við hesa hálvuna. Lærari í fakinum er Ólavur Joensen.  
Antares.fo

---

### **Maersk Oil skal spara - vakstrarstjóri steðgar**

Strategiætlanin hjá A.P. Møller-Mærsk-samtakinum ber í sær, at Maersk Oil skal hyggjast eftir í seymunum. Felagið fer næstu mánaðirnar millum annað at hyggja nærri at støddini á felagnum.

Tað sigur Maersk Oil í einum tíðindakrivi.

Felagið skal framvegis "tillaga virkseimið til lágu oljuprísirnar og til langtíðar vakstrarætlanir", verður millum annað sagt.

Maersk Oil ætlar at fremja broytingar á vakstrarøkinum og skerja verkætlanarbólk sín eftir samrøður við fakfeløg. Tó er longu greitt, at vakstrarstjórin Ebbie Haan gevst í Maersk Oil 7. oktober sum avleiðing av broytingunum.

- Vit viðurkenna fult út, at hetta tíðindaskrivið loypir hvøkk á starvsfólk okkara. Við at fremja skjótar broytingar vóna vit at minka um ótryggleikan og tryggja, at fokus upp á styttri sikt verður á tryggan og effektivan rakstur, sigur Gretchen Watkins, ið er nýggjur stjóri í Maersk Oil, millum annað í tíðindaskrivinum.

## Tonnasjuskattur í gildi í Svøríki

Svenski ríkisdagurin hevur við greiðum meiriluta samtykt at seta tonnasjuskattaskipan í gildi í Svøríki frá 1. januar 2017. 274 atkvøður vóru fyri og bert 40 ímóti. Fyri at kunna fáa lut í svensku tonnasjuskattaskipanini skulu 20 prosent av flotanum í einum reiðaríi vera undir ES-flaggi. Til tess at lúka kappingarlóggávuna hjá ES er ásett sum krav, at 20 prosent av flotanum hjá einum reiðaríi skulu sigla undir ES-flaggi ístaðin fyri undir svenskum flaggi.

Longu í dag, uttan tonnasjuskatt, sigla 30 prosent av svensku skipunum undir svenskum flaggi, og fleiri stórir eigarar eru, sum vilja hava svenskt flagg. So arbeitt verður miðvíst við at fáa so nógv skip sum møguligt undir svenskum flagg.

Harumframt verður sett sum krav, at leiðslan í reiðarínum skal búgva í Svøríki, og skipini hjá reiðarínum mugu í mesta lagi vera í svenskum sjógv 25 prosent av tíðini. Reiðarið má vera við í skattaskipanini í minst 10 ár, og um eitt reiðarí kemur uppí tonnasjuskattaskipanina, umfatar tað allan flotan, ikki bert ávís skip. Skip, ið skulu vera við í skipanini, skulu vera minst 100 BT.

Tað hevur í eina tíð verið ein trupulleiki, at svenskt skrásetti flotin stigvíst er vorðin minni samstundis við, at samlaði flotin undir svenskum eftirliti er øktur. Orsøkin er, at svensk reiðari hava tikið fleiri útlendskt skrásett skip inn. Millum annað tí hevur í mong ár verið umhugsað at seta tonnasjuskattaskipan í gildi í Svøríki.

Kelda: Sjöfartstidningen  
Antares.fo

---

## Undirveitarar stúra fyri framtíðini

Fráboðanin hjá Mærsk samtakinum um, at greiða innan tvey ár skal fáast á, um oljuvirksemið skal seljast, hevur elvt til órógv millum fyrítøkurnar, ið eru undirveitarar hjá Maersk Oil og Maersk Drilling. Tær hava samstarvað við Mærsk í mong ár og skulu nú kanska byrja heilt av nýggjum.

”Tá tú hevur samstarvað við Mærsk í meira enn 22 ár, sum vit hava gjørt, er trupult at ímynda sær, at vit ikki skulu samstarva við tey longur. Spyrst eitt annað felag burturúr, skulu vit byrja heilt av nýggjum við at endurskapa sambond, og tað verður ikki bara sum at siga tað”, sigur Jens Peter Thomsen, stjóri í Ocean Team, ið viðlíkaheldur oljupallar.

Merethe Wrang, ið er formaður í netverksbólkinum Danish Oil & Gas Technology Group, sigur:

”Velur Mærsk at selja sítt olju- og borivirksemi, so vænti eg, at tað fer at fáa stórar avleiðingar fyri danska undirveitararíðnaðin, tí nógv fyrítøkur hava lagt seg uppá Mærsk”.

Nevndin í A.P. Møller-Mærsk hevur gjørt av at býta samtakið sundur í tvær deildir, har Maersk Energy sum onnur deildin fer at umfata Maersk Oil, Maersk Drilling, Maersk Tankers og Maersk Supply Service.

Kelda: Børsen  
Antares.fo

---

## Maersk Supply Service sendir 65 meðarbeiðarar aftrat til hús

Orsakað av framhaldandi afturgongdini í frálansvinnuni og ætlanum um at selja fleiri skip, ætlar Maersk Supply Service at skerja starvsfólkahópin á landi við upp til 25 prosentum. Í august upplýsti Maersk Supply Service, at ætlanin var at sleppa sær av við upp til 20 skip.

”Vit eru greið yvir, at fráboðanin kemur illa við millum okkara meðarbeiðarar. Hetta er eitt harmuligt, men neyðugt stig til tess at tryggja, at felag okkara avspeglar núverandi marknaðarstøðuna. Virksemi okkara er fallið við 40 prosentum seinastu tvey árin, og sum eina avleiðing av hesum hava vit skert talið á skipum og manningum munandi. Neyðugt er at tillaga okkara felag til tess at verja langtíðar burðardygdina hjá virksemi okkara”, sigur Jørn Madsen, stjóri í Maersk Supply Service.

Hóast umfatandi útreiðsluskerjingar seinastu árin heldur afturgongdin í frálansvinnuni fram við at seta inntøkuna undir trýst, og í øðrum ársfjórðingi hevði Maersk Supply Service eitt undirskot íroknað niðurskrivingar upp á 106 miljónir dollarar. Í august kom so fráboðanin um, at reiðarið ætlaði at sleppa sær av við upp ímóti 20 skip og umleið 400 fólk, ið hava mannað hesi skip.

Nú kemur so túrurin til starvsfólkahópin á landi, og roknað verður við, at niðurskurðirnir fara at raka alt virkseimið á landi. Í heimshøpi er talan um umleið 65 størv.

Kelda: Maersk Supply Service

Antares.fo

---

### **Forsetin Svein Arne kann tosa sakina hjá Føroyum**

03-10-2016 07:52

Mánadagin 3. oktober kemur forsetin fyri sambandinum fyri evropeiskan frælsan ítrótt, norðmaðurin Svein Arne Hansen, til Føroya á vitjan. Vitjanin er privat, men Svein Arne Hansen fer eisini at vitja FÍF (Frælsan Ítrótt Føroya) og at kunna seg um viðurskiftini hjá frælsum ítrótti í Føroyum.

Mánadagin verður farið inn á Toftir at hyggja eftir umstøðunum á Svangaskarði, og har fer borgarstjórin í Nes Kommunu saman við umboði fyri B68 at greiða frá søguni um Svangaskarð og at siga frá framtíðarætlanunum við breytini á Svangaskarði.

Seinni mánadagin verður farið til Klaksvíkar, har borgarstjórin saman vit teknisku nevnd og umboðum frá Treysti taka ímóti. Her fer Býráðið at kunna um nýggju breytina, sum skal byggjast í næstum.

Týsdagin verður hugt eftir umstøðunum á Tórsbreyt og spurtbreytini á Tórsvølli. Umboð fyri Tórshavnar Kommunu verða við. Ein stuttur fundur verður við FÍF, og møguleiki verður eisini hjá fjølmiðlunum at hitta forsetan. Týskvøldið verður Ítróttarsambandið vertur fyri einum døgverða.

- Fyri Frælsan Ítrótt Føroya er hetta ein sera spennandi vitjan. Frælsur Ítróttur hevur ikki altjóða viðurkenning, hóast ynkið altíð hevur verið har. Hetta er eitt kærkomið høvi at finna út av, hvørjar møguleikar vit hava fyri altjóða góðkenning. Svein Arne Hansen er kendur fyri at tala søk teirra smáu, og vónandi kann hann hjálpa okkum í Føroyum fram á leið móti limaskapi í IAAF, sigur Hallur Holm frá FÍF .

Dimma.fo

---

### **Kommunuval: Lagt er upp til heitt valstríð í Sambandsflokkinum**

03-10-2016 10:00

Í morgun boðar Sambandsflokkurin frá, at Kaj Leo Holm Johannesen, løgtingslimur, stillar upp til komandi kommunuval. Kaj Leo Holm Johannesen stillar upp í Tórshavnar kommunu, har hansara politiska virki byrjaði í 1996, tá hann var valdur í býráðið. Hann sat tó bert eina setu til 2000. Tá, í 2000 valdi hann ikki at stilla upp aftur, tí hann vildi brúka sína politisku orku upp á løgtingið, har hann varð valdur í 2002. Nú vit skriva 2016 er raðfestingin broytt munandi. Nú stillar Kaj Leo Holm Johannesen upp til kommunuvalið, meðan hann framvegis situr í løgtinginum.

Sambandsflokkurin hevur bert ein lim í býráðnum í Tórshavnar kommunu. Tað er Annfinn Brekkstein, og hann er einki fyri, at løgtingslimir stilla upp til býráðsval. Í lesarabrævið herfyri, skrivar hann millum annað:

”Tað er ikki í lagi, at løgtingslimir í hópatali stilla upp til komandi kommunuval og harvið undirgrava okkara politisku skipan” og hann heldur áfram:

”Føroya Løgting minnir í dag alt meira um eitt stað, har Føroya størsta bygdaráð heldur til og virkar. Politiska arbeiðið í Løgtinginum er tí ein vavgreytur av landspolitikki og lokalpolitikki. Tað sær út til, at løgtingslimir hava lítlar og ongar ambítionir ella visiónir fyri Føroya land, men eru bara upptiknir av at føra lokalpolitikk fyri tað økið teir koma frá”.

Kaj Leo Holm Johannesen sigur millum annað um sína avgerð at stilla upp til komandi kommunuval, at hann heldur, at tíðin er komin til, at Tórshavnar kommuna ger broytingar, soleiðis at vit fáa ein størri opinleika um politiskar avgerðir um, hvussu vit brúka okkara skattakrónur best møguligt.

Dimma.fo

---

### **Norðhavssild: ICES tvífoldar tilmælið**

ICES hevur latið tilmæli fyri hvussu nógv kann fiskast av norðhavssild, svartkjafti og makreli í 2017. Talan er um eina hækking fyri allar kvoturnar. Tað skrivar Havstovan á heimasíðu síni.

ICES mælir til, at veidd verða 1.342.000 tons av svartkjafi komandi ár. Tilmælið fyri í ár var 776.000 tons. Fyri makrel mælir ICES til, at tað vera veidd 944.000 tons – í ár var tilmælið 774.000 tons - og fyri Norðhavssild er ráðiligt at veiða 646.000 tons. Tilmælið í ár var bert 317.000 tons.

- Stóra hækkingin av norðhavssild kemst serliga av, at norsku kanningarnar av gýtingarstovninum í mars 2015 og 2016 nú eru við í stovnsmetingini, við tí úrsliti at gýtingarstovnurin verður mettur meir enn ein triðing hægri enn frammanundan. Av tí at stovnurin í fjør var mettur at vera undir lívfrøðiliga burðardyggja markinum. nevnt Bpa ella Btrigger, var veiðitrýstið lutfalsliga minni enn um stovnurin

var oman fyri hetta markið. Tí var veiðitrýstið í 2016 sett til 0.06, meðan nú, tá stovnurin er komin upp á burðardyggja markið, kann veiðitrýstið aftur hækkað til 0.124 sambært umsitingarætlanini fyri norðhavssild. Tí hækkað mest loyvda veiðan meira enn bert hækkingina í gýtingarstovninum. Hóast ógvusliga hækking í tilmældu veiðuni, er gýtingarstovnurin enn í minking vegna væntandi tilgongd og verður mettur at fara undir lívfrøðiliga markið næsta ár. Eingin góður árgangur er komin undan síðani 2004, men ábendingar eru um, at 2013 árgangurin verður miðal góður – tað fara komandi árin at vísa, sigur Jan Arge Jacobsen frá Havstovuni.

Dimma.fo

---

### **Fiskivinnunýskiparbólkurin: Útlenski ognarluturinn skal út innan trý ár**

03-10-2016 17:24

Johnny í Grótinum, formaður í arbeiðsbólkunum, sum er settur at koma við áliti um nýggja fiskivinnuskipan, handaði í dag, landsstýrismanninum í fiskivinnumálum álitið.

Høvuðstilmælini eru, at atlit skulu takast fyri søguliga bakstøðinum fyri nýskipanini. Stovnsrøktin má aftur á beint, sigur nevndin, eins og kvotur skulu vera høvuðsamboð. Ein leistur til eina marknaðargrunndaða útluting skal finnast, og avmarkingar fyri útlenskum ognarskapi og ræðisrætti skulu setast í verk. Ein leistur kann vera, at útlenski eigaraskapurin skal seljast froyingum næstu trý árin, segði Johnny í Grótinum. Nevndin sigur eisini, at kappingareglur skulu tryggja, at tað verður ov stór miðsavnan í vinnuni – sonevndar antitrust-reglur. Nevndin sigur eisini, at virðisøkingin í fiskivinnuni skal betrast við betri stovnsrøkt og átøkum.

Arbeiðsbólkurin skrivar millum annað soleiðis í sambandi við útlenska ognarskapin og komandi uppboðssøluna:

"Arbeiðssetningurinn áleggur nevndini at gera uppskot um, hvussu verandi útlenskur ognarskapur og ræðisrættur kann taka seg úr vinnuni í eini skiftistíð. Skotbráðið er stutt til 2018, tá veiðiloyvini fara úr gildi, tí verður tað mettt at vera rætt, at verandi fyrirkomulag, sum lutvíst hava útlenskar eigarar í samsvari við galdandi lóggávu, fáa eina skiftistíð at laga seg til nýggju umstøðurnar í vinnuni. Um skiftistíðin er ov long, kann tað merkja, at feløg við útlenskum eigarum fáa ein ov stóran fyrirmin í kappingini at bjóða uppá rættindir at fiska. Um skiftistíðin er ov stutt, kann tað merkja, at feløgini við útlenskum eigarum vera fyri vanbýti, tí tað ikki er møguligt at halda áfram við virkseminum. Nevndin mælir til, at feløg, sum hava útlenskar eigarar, fáa eina skiftistíð uppá trý ár at laga seg til broyttu reglurnar.

Nevndin mælir til, at tað ikki bert eru eigarar av fiskiførum, men ein og hvør, sum lýkur kravið um tilknýti til Føroya, sum kann bjóða á uppboðssøluni. Tí verður kravið um tilknýti til Føroya sett til teir persónar og feløg, sum bjóða á uppboðssøluni. Tey, sum bjóða á uppboðssølu, skulu kunna leiga sær før at fiska við ella gera avtalu við annan, sum eigur ella rekur eitt leigað fiskifar. Fyri at tryggja, at tað bert eru tey við neyðuga tilknýtinum til Føroya, sum reka froyiska fiskiveiðu, má kravið um tilknýti til Føroya tí eisini setast teimum, sum reka leigaðu fiskiførini."

Dimma.fo

---

### **Sleppa kanska at fiska kubanska kvotu á Flemish Cap**

Danjál av Rana 03.10.2016 (12:21)

Magni Arge, fólkatingslimur, hevur verið á almennari vitjan í Kuba, saman við uttanlandsnevndini hjá fólkatinginum. Sambært honum er áhugin fyri Føroyum stórir í karibiska landinum.

Her fyri var kubanski sendiharrin í Danmark, Yilliam Gomez Sardinias, á virjan í Føroyum. Tá vórðu ymisk møgulig vinnulig viðurskifti umrødd at samstarva um.

- Elio Rodriguez Perdomo, ambassadørur og stjóri fyri deildini, sum fevnir um Evropa og Kanada í uttanríkisráðnum, staðfesti, at tey høvdu noterað sær áhugaverda frásøgn frá Yilliam Gomez Sardinias, sendiharra, sum vitjaði í Føroyum herfyri. Hann vildi fegin virka við til at fremja eitt samskifti millum londini – og vísti serligan áhuga fyri samstarvi viðvíkjandi fiski- og alivinnu, sigur Magni Arge.

Pedro Zamoro, sum varðar av handilsligu viðurskiftunum við Evropa í handilsráðnum, mælti beinleiðs til, at froyskar fyrirkomulag og myndugleikar komu á vitjan, so samskifti kundi fáast í lag um ymsar samstarvsmøguleikar.

Magni Arge sigur, at kubanska fiskimálaráðið boðaði honum frá, at tað var sinnað at fáa samband við froyskar útflytarar, so teir kundu keypa fisk beinleiðis úr Føroyum, heldur enn umvegis spanskar, portugisiskar og kinverskar millummenn.

- Marknaðurin, teir hugsaðu um í fyrsta lagi, er fiskur til vaksandi ferðavinnu marknaðin, sum setir krøv til rávøru av høgari góðsku. Marknaðurin er ikki stórur, men veksur skjótt, tí ferðavinnan er í stórum vøkstri. Laksurin fyllur nógv, og saltfiskur og høguslokkur er eisini eftirspurdur. Í øðrum lagi kann eisini makrelur vera áhugaverdur, tí tað er fiskur, sum er væl umtóktur millum kubanar, sigur Magni Arge.

Kubanska fiskimálaráðið hevði eisini á orði, at møguliga kundi berast so í bandi, at føroysk skip kundu fiska kubansku toskakvotuna við Flemish Cap.

Fiskimálaráðið og uttanríkis- og vinnumálaráðið hava fingið frágreiðing um áhugan hjá kubanum fyri samhandli og samskipti við føroyska vinnu og myndugleikar, sigur Magni Arge.  
In.fo

---

### **Áki Johansen: Norðurlond frammaliga hjá bretum**

Sólvit Nolsø 03.10.2016 (12:49)

Tað er ikki nogv hent higartil, sigur Áki Johansen, sendimaður Føroya í London.

Í samband við Brexit atkvøðuna í summar, ætlaði Uttanríkismálaráðið at fylgja væl við hvat fór at henda. Tað hevur jú týdning fyri politisku skipanina hjá okkum og fyri føroyska vinnulívið hvusu leikur fer fram.

Áki Johansen sigur, at fyrst og fremst eru tað handilssamráðingar, sum fara fram og har eru tað tey lond, ið Bretland hevur stóran samhandil við, ið koma í fyrstu rekkju. Tað eru lond sum USA og Kina, men Norðurlond eru eisini nevnd frammaliga. Í tí eru útnorður og harvið Føroyar eisini íroknaðar.

- Vit útflyta matvørur til Bretlands og tað vilja tey sjálvandi framhaldandi hava, tí eru góðir møguleikar hjá okkum at fáa ein góða avtalu.

Tað eru nógvar óvissur í samband við tað, at Bretland skal úr ES. Tað skulu nógvar samráðingar til. Nógv hava bíða eftir útspælinum frá Theresu May. Konservativi flokkurin hevur ársfund í hesum døgum og nógv vænta, at linjan verður lögð her.

- Tað eru nógv, ið bíða spent til fundin, fyri at vita hvat útspælið fer at verða, sigur Áki Johansen.  
In.fo

---

### **Sonja atkvøddi tað ígjøgnum, hon fyrr átalaði**

Sólvit Nolsø 03.10.2016 (14:11)

Sonja Jógvansdóttir var ein av avgerðandi atkvøðunum, at bera lógina um uppboðssølu ígjøgnum tingið.

Í 2013 fanst hon hvassliga at landsstýrinum og løgtinginum, ið tá sat, fyri at gera seg inn á samráðingar millum partar á arbeiðsmarknaðinum.

Í 2013 Sonja Jógvansdóttir umboðaði Samtak, ið úttalaði seg um eina trætu millum manningarfeløgini og almenna mynduleikan um Strandferðsluna. Tá segði hon vegna Samtak, at tað var ódemokratiskt og hoyrði ikki einum frælsu landi til, at blanda seg uppí avtalur, ið partar á arbeiðsmarknaðinum høvdu gjørt.

Løgtingslóg nr. 51 um serstakar treytir fyri fiskiskapi eftir makreli, norðhavssild og svartkjafti og botnfiski í Barentshavinum í 2016 er lógin, ið royndaruppboðssølan hjá samgonguni byggir á.

Hon bleiv lögð fram í desember 2015 og viðtikin við 3. viðgerð í apríl 2016 av samgonguni saman við Sonju Jógvansdóttir. Lógin bleiv viðtikin við einari atkvøðu í meirluta.

§7 stk.2 í lógini sigur at “gjaldið fyri kvotur, keyptar á uppboðssølu, kann ikki dragast frá søluvirðinum av veiðuni, tá hýrur verða gjørdar upp og goldnar manningini”. Í viðmerkingunum stendur, at mett verður ikki at hetta er at gera seg inn á partarnar á arbeiðsmarknaðinum, tí lógin var ikki komin í gildi tá partarnir undirskrivaðu sínar avtalu.

Tað vil siga, at Fiskimálaráðið í sínum uppskotið, ið bleiv til lóg, valdi at síggja burtur frá tí avtalu, ið Reiðarafelagið hevði við manningarfeløgini. Reiðarafelagið og manningarfeløgini gjørdi eina nýggja semju í 2015, sum ikki broytti ásetingina um at avgjöld fyri fiskiloyvir skal av óbýttum. Hetta hendi eftir samráðingar vórðu hildnar og partarnir komu ásamt um treytirnar. Hesum valdi samgongan at síggja burtur frá og ásetti við lóg, at manningin skuldi ikki taka lut í gjaldinum á kvotum keyptar á uppboðssølu og tiskil gav samgongan í veruleikanum eisini teim fiskimonnum, ið vórðu best stillaði frammanundan, eina stóra lønarhækking.

Tað var annars staðfest í einum gerðarrætti í 2011, at keyp av kvotum er loyvdur frádráttur. Tá var trætán millum Reiðarafelagið og Fiskimannafelagið, ið ikki metti, at upphæddin, ið reiðarí brúktu uppá uppboðssøluna, sum tá var, skuldi ikki fara av óbýttum.  
In.fo

---

### **Kann tryggja okkum størri umboðan**

Danjal av Rana 03.10.2016 (15:25)

- Tað er fantastiskt, at Kaj Leo Holm Johannesen hevur valt at stilla upp fyri flokkin. Tað sigur Annfinn Brekkstein, einasta umboð Sambandsflokksins í Tórshavnar Býráð. Hann heldur, at tað er týðningarmikið, at flokkurin megnar at samla ein breiðan og sterkan lista til kommunuvalið 8. november.

- Hetta kann heilt víst gera tað møguligt hjá flokkinum at koma upp á tvey ella trý umboð í býráðnum eftir valið. Tað er ikki gott nokk, at ein av størstu flokkunum í landinum einans skal hava eitt umboð. Fyrr høvdu vit heilt upp í fýra umboð onkra setu, greiðir Annfinn Brekkstein frá.

Kaj Leo Holm Johannesen var lögmaður í farna landsstýri, sum til tíðir var fyri sera hvøssum atfinningum. Sambandsflokkurin og lögmaður fingu eisini nógvar ákoyringar, eisini frá tí gomlu gardini í Sambandsflokkinum og Lisbeth Petersen, fyrrverandi borgarstjóri í Havn fyri Sambandsflokkinum, meldaði seg úr Sambandsflokkinum.

Annfinn Brekkstein væntar tó ikki, at ringa umdømi hjá flokkinum og løgmanni á sumri 2015 fer at ávirka undirtøkuna til valið í ár.

- Tað er púra vanligt, at fólk troystast av einum flokki og eini leiðslu, tá ein flokkur hevur sitið í stjórn í átta ár. Tað vóru ymiskar rembingar tá, eisini innanhýsis í flokkinum, men eg ivist ikki í, at tær fyri ein stóran part eru stilnaðar, sigur hann.

- Okkum tørvar ein breiðan lista til kommunuvalið og eg ivist ikki í, at Kaj Leo Holm Johannesen fer at vera eitt jaligt ískoyti, ið kann tryggja flokkinum breiðari umboðan, sigur Annfinn Brekkstein.

So seint sum í farnu viku, dagin eftir, at Kaj Leo Holm Johannesen segði seg av álvara umhuga at stilla upp, heitti Annfinn Brekkstein veljaran, um ikki at lata fólk fáa dupultmandat, við bæði at sita í lögtinginum og kommunustýrinum. Hvat er støðan nú, tá Kaj Leo Holm Johannesen, lögtingslimur, hevur boðað frá, at hann stillar upp?

- Eg haldi ikki, at tað er rætt, at fólk sita í fleiri sessum í senn, og standi við tað, sum eg skrivaði. Tað verður tó upp til veljaran at avgera, hvørji fólk tey ynskja at umboða seg, sigur Annfinn Brekkstein.  
In.fo

---

### **Keypa nógv fleiri nýggjar bilar**

Danjal av Rana 03.10.2016 (15:54)

Talið av nýggjum skrásettum akførum er væl hægri í ár enn í fjør. Meðan tað fyrstu níggju mánaðirnar í fjør vórðu innflutt 1904 nýggj akfør, er talið í ár 2160, ein vøkstur upp á 256 akfør ella 13,5 prosent.

So gott sum allur vøksturin stavar frá persónbilum. Talið á skrásettum nýggjum persónbilum er økt úr 1376 til 1597, tað vil siga við 221 bilum.

Størsti lutfalsligi vøksturin er í neyðsendarakførum, har talið er farið úr 10 upp í 20 nýggj akfør. Tað eru eisini skrásettir 24 fleiri viðfestisvognar higartil í ár enn sama tíðarskeið í fjør, og 15 fleiri prutl.

Innflutningurin av nýggjum lastbilum er minkaður nakað, men sum in.fo skrivaði fyrr í dag, eru fleiri brúktir lastbilar komnir til landið í ár í mun til undanfarin ár.

In.fo

---

### **Farast skal til eina marknaðargrunndaða skipan**

Sólvit Nolsø 03.10.2016 (20:12)

Johnny í Grótinm, formaður í nýskipanarbólkinum, legði fram tilmæli frá nevdini í dag.

Í arbeiðssetninginum hjá nevdini stóð, at eitt tilmæli um eina marknaðargrunndaða skipan skuldi gerast. Hóast eitt tilmæli bleiv umbiðið, so kom nevndin við tveimum uppskotum. Orsøkin til tess, sigur Johnny í Grótinum, var tann, at nevndin var ikki heilt samd um hvussu ein uppboðssøla skuldi skipast og tí kom hon við tveimum tilmælum til eina marknaðargrunndaða skipan.

Leistur 1: Uppboð við stutt- og langtíðarrættindum.

Her mælir nevndin til, at tað eru trý sløg av loyvum: stutt- miðal- og langtíðarloyvur. Sum uppskot nevnir bólkurin 1, 5 og 10 ára loyvur.

Helvtin skulu verða langtíðarloyvur, 40% 5 ára loyvur og 10% skulu verða 1 ára loyvur. Víðari sigur nevndin, at umleiða ein fjórðingur av heildarveiðuni verða boðin úr hvørt ár, sum stutt- ella langtíðarloyvi.

Fyri at tryggja eina javna kapping, skulu aktørarnir bjóða uppá kr/kg. Ein fimtingur skal rindast við ársbyrjan og hini 80% eftir avreiðingar, har sveiggj í prísinum verða tikin til eftirtektar. Um einki verður fiska skal rindast alíkavæl og rættindir, ið falla aftur í úrtíð skulu aftur á uppboð.

Parturin hjá núverandi aktørum skal spakuliga skiftast út, so at eftir eina skiftistíð á 10 ár er alt farið á uppboð sum stutt- ella langtíðarloyvur.

Leistur 2: Uppboðssøla við forkeypsrætti

Uppboðssøla við forkeypsrætti er ein skipan, har rætturin at fiska fyri eitt ár í senn verður seldur á einum almennum marknaði. Árið eftir verða t.d. 20% boðin út á marknaðinum, og við einum forkeypsrætti hava verandi aktørar móguleika at ognar sær 80% av tí, teir høvdu árið fyri. Endamálið við forkeypsrættinum er at veita stabilitet og kontinuitet til fyrirkur í vinnuni. Harumframt er einans neyðugt at meta um virðið eitt ár fram í tíð.

Prísurin á veiðirættindunum, ið koma undir forkeypsrættin, verður miðalprísurin á uppboðssøluni fyri ávísa fiskaslagið. Luttakarinn ger sjálvur av, um viðkomandi tekur av forkeypsrættinum. Rindast skal fyri loyvinum, tá hesi verða keypt á uppboðssøluni.

In.fo

---

### **Eingin Miðflokkur í høvuðsstaðnum**

Eirikur Lindenskov 03.10.2016 (20:30)

Fyri fyrstu ferð í søgu floksins stillar Miðflokkurin ikki upp til býráðsval í Havn.

Tað sigur Jenis av Rana, formaður floksins.

Miðflokkurin varð stovnaður og kom fyrstu ferð á ting í 1994. Hann stillaði fyrstu ferð upp til býráðsval í Havn í 2000 og hevur stillað upp síðani, í 2004, 2008 og í 2012. Ongantíð hevur tað eydnast at fáa umboð valt.

Jenis av Rana hevur tó havt sæti í Tórshavnar býráð. Men tað var sum eykamaður fyri Petur í Gong á uttanflokkaistanum. Petur í Gong varð valdur í 1992, men fór í farloyvi í 1993 og tók ikki sætið aftur tað setuni.

Á býráðsvalinum seinast fekk Miðflokkurin 287 atkvøður. Tað er so langt frá nóg mikið at røkka einum sessi í Tórshavnar býráð. Tann síðsta sessin fekk Javnaðarflokkurin við 657 atkvøðum. Næstur var Framsókn at fáa tann sessin við 649 atkvøðum. Soleiðis skuldi Miðflokkurin fingið 370 atkvøður afturat teimum 287 fyri at nærkast einum sessi í Tórshavnar býráð.

Við hesi staðfesting hevur Miðflokkurin gjørt av ikki at stilla upp til býráðsvalið í Tórshavnar kommunu.

In.fo

---

## **Tey hava strokið á Fiskaaling í dag**

Vilmund Jacobsen 03.10.2016 (20:44)

Á støðini hjá Fiskaaling norðuri við Áir hava tey í dag strokið fisk, sum hefur gingið á Lívfiskastøðini í Skopun seinastu árin. Talan er um fisk av norskum uppruna.

- Fiskurin sær væl út, er stórur og góður og nú, hann verður strokin, liggur meðalvektin um sløk tíggju kilo. Rognini, sum koma undan, verða seld froyrskum alifyritøkum.

Tað veit Fiskaaling at siga í dag. Lagt verður aftrat, at tað krevur neyva tilrættalegging, áðrenn farið verður at strúka, og nógvar skrásetingar skulu gerast.

- Hvør fiskur hefur egið eyðmerkingarnúmer, soleiðis at rognini kunnu sporast aftur til tann einstaka fiskin.

Hvør einstakur fiskur verður vígaður fyri strúking. Eisini verður nøgdin og støddin av rognum undan hvørjum fiski máld.

Á Fiskaaling vísa tey á, at sýn eisini verður tikið av táknum, hjarta, nýra og milti av hvørjum fiski, soleiðis at heilsustøðan hjá fiskinum til einahvørja tíð kann staðfestast.

- Rognini verða strokin í posar, sum súrevni síðan verður latið í, áðrenn rognini verða blandað við sili og gitin, verður lagt aftrat.

In.fo

---

## **- Kunnu nú tosa um ítøkilig tilmæli**

Sólvit Nolsø 03.10.2016 (20:52)

- Formella freistin at hava eitt uppskot klár er 08. mars, so ætlanin er at hava eitt uppskot klárt í februar, so tað kann fara til hoyringar, áðrenn tað verður lagt í tingið, sigur Høgni Hoydal.

Høgni Hoydal, landsstýrismaður fiskivinnumálum sigur, at hann nú vil leggja tilmæli fram fyri politisku skipanini. Fyrimunurin við at hava hetta tilmælið, sigur Høgni Hoydal, er at nú hefur mann nakað ítøkiligt at ganga út frá.

- Nú kunnu vit spyrja ymsu flokkarnar, um teir takað undir við teim ymsu tilmælunum, ið nevndin er komin við. Tað vil siga, at vit kunnu taka eitt og eitt evni, sigur Høgni Hoydal.

Um móguleikan at koma til eina felags niðurstøðu, sigur Høgni Hoydal, at mann veit hvar flokkarnir eru ósamdir og tað kann mann kjakast um, men hann er vónríkur um eitt breitt tilmæli til endans.

- Eg síggi tað sum eru fyra ella fimm høvuðsósemjur. Hvussu skulu vit umsita fiskastovnarnar, kvotu og/ella fiskidagar, útlutingin, útlendskur kapitalur og krøv til virði, sum skulu koma til landið. Hesi tingini eru vit sera ósamd um enn, men nú hava vit eitt ítøkiligt uppskot um hvussu vit kunnu loysa tað, og tað skulu vit so taka støðu til nú, sigur Høgni Hoydal.

In.fo

---

## **Súkkla í allan vetur**

Pætur Albinus 03.10.2016 (21:56)

Næsta summer vera oyggjaleikir í Gotlandi, og froyrskir súkklarar fara at nýta hendan veturin til at fyrireika seg sum best móguligt. Tað fara teir við at leggja líka í kuldán og skipa fyri fimm kappingum í einkultstarti hendan veturin.

Sersambandið fyri súkkling og triathlon, SST, verður væl umboðað í Gotlandi næsta summer, tí allar ítróttargreinar undir sersambandinum vera nevniliga við. Talan er um súkkling, fjallasúkkling og triathlon.

- Onkur fer ivaleyst at spyrja hví einkultstarskappingar. Orsøkin er tann, at einkultstartskappingar eru við til at styrkja og menna bæði fjallasúkklarar, súkklarar og triathletar. Fysiskt og mentalt. Ongin ivi er í, at er ein sterkur í einkultstarti, so stendur ein seg væl í hesum greinum, sigur Gunnar Dahl-Olsen, nevndarlimur í Tórshavnar Súkklu Felag, við heimasíðuna hjá felagnum.



- Fimm kappingar verða fyriskipaðar sum ein KUP-kapping, og fyra av teimum fimm kappingum telja við tá samlaði vinnarin skal finnast. Tvs. at hefur ein luttakari ætlanir um at vinna samanlagt, so skal hann í minsta lagi luttaka í fyra kappingum, sigur Gunnar víðari.

Heimasíðan hjá Tórshavnar Súkkklufelag skrivar, at kappingarnar vera ymiskar bæði í longd og profili. Onkur kapping verður stutt, meðan onkur onnur kapping hefur nógvar hæddarmetrar. Tann stytsta kappingin verður 12 km og tann longsta 45 km.

Fyrsta kapping verður leygardagin 22. oktober kl. 15. Tá verður kappast í Kaldbaksbotni. Meiri kann lesast um kappingarnar á heimasíðuni hjá Tórshavnar Súkkklufelag, [www.tsf.fo](http://www.tsf.fo).  
In.fo

---

### Tá náttúrukreftir spæla við vøddunum

Linjohn Christiansen, borgarstjóri í Skálavíkar kommunu, heldur, at allar kommunur í Føroyum skuldu verið saman um ein kommunalan vanlukkugrunn við einum árligum inngjaldi á kanska 0,1 prosent av skattaintøkunum. Hann heldur, at tað besta hevði verið, um landið eisini var við í hesum.

- Eg hugsí um ein felags grunn, sum kundi tikið um endan, tá tryggingar ikki røkka. Tað eru nógvar kommunur, sum hava grótkøst, og hesi krevja viðlíkahald, sum árin ganga. Men, eg hugsí ikki bara um grótkøst og havnaløg, men eisini um aðrar náttúruvanlukkur.

Borgarstjórin vísir á, at oljutangaskip kunnu stoyta saman, og tey kunnu fáa trupulleikar og reka á land. Í slíkum føri - og í fleiri øðrum førum við - hevði verið hent við einum felags vanlukkugrunni, sum kundi hjálpt til, tá eingin annar er at taka um endan.

Linjohn Christiansen spyr, hvør skal betala, um ringast vil til, og olja í stórum nøgdum rekur inn á allar firðir í Føroyum?

Skálavíkar kommuna telist millum tær, ið hava kent sviðan av, at brim oyðilegði flestu bátar í bygdini, bygningar og kirkjugarð. Men, tá var eingin at taka um endan, og skálvíkingar noyddust sjálvir at gjalda tað, sum tað kostaði at tryggja havnina móti veldugu náttúrukreftunum.

- Tá herviliga skaðaódnin rakti Skálavík í 2008, kostaði tað okkum 4,2 miljónir krónur at umvæla og byggja neyðuga verju móti brimi. Landið játtaði eina miljón, sum vit tó ongantíð fingi. Sama dag, sum vit skuldu fáa hesar pengar, fingi vit eina eykarokning frá Landsverk á 800.000 krónur. So, vit sóu ongantíð pengarnar.

Linjohn Christiansen vísir á, at fyri hvønn borgara í Skálavíkar kommunu var hetta ein iløga á 28.000 krónur. Hendi ein slíkur skaði á landsplani, hevði hetta kostað umleið 1,5 miljardir krónur.

- So, tað er greitt, at hetta var eitt ógvuliga stórt tak hjá so fámentari kommunu, leggur hann aftrat.

Tað skuldu tó ikki ganga fleiri ár, áðrenn skálvíkingar sóu, at nýggja grótkastið fór at vera ov veikt, sum árin gingu, og borgarstjórin heldur, at um Skálavík varð rakt av einari ódn við nógvum brimi, hevði alt farið.

- Tí hava vit í ár styrkt endan og innaru síðu av grótkastinum við stórum klettum, sum vit hava borað heftir í og hava bundið saman við sterkum ketum. Hetta er ein iløga á 750.000 krónur, sum kostar hvørjum borgara í Skálavík 5.300 krónur, sigur Linjohn Christiansen.

In.fo

---

### Meting um tilfeingið fyri viku 40, 2016

Friday, 30 September 2016

Samandráttur: Línuskip: Fimm línuskip eru vestanfyrri og fiska tosk og svartkalva og so nakað av blálongu og lira. Vantandi landa eini trý av teimum mánadagin og so hini seinni í vikuni. Tvey línuskip fiska mest av longu og brosmu og tey koma nokk at landa síðst í vikuni og so er eitt sum fiskar mest av toski og hýsu. Tað landar helst miðskeiðis í vikuni. Tvey frystilínuskip eru við Grønland, eitt er á Íslandsrygginum og so er eitt nýliga komin heim undan Grønlandi. Vit vantað at okkurt av

línuskipunum, ið liggja við bryggju, fara út í næstum

Útróður: Streymurin verður góður í vikuni, men veðri verður nakað umskiftandi. Vit vantað ikki so nógv av útróðri. Fiskiskapurin hjá útróðrabátunum er enn vánaligur.

Djúrvatnstrolarar: Tveir eru nýliga byrjaðir túr, fiska upsa. Teir landa neyvan í vikuni. Ein fiskar stinglaks og blálongu. Restin liggur við bryggju.

Partrolarar: Tey flestu pørini eru til fiskarí. Øll fiska upsa. Fiskiskapurin eftir upsa er smáligur. Pørini landa sum vikan líður. Fáa nakað av toski, blálongu, kongafiski og longu sum hjáveiða.

Trolbátar: Tveir trolbátar eru til fiskarí. Teir fáa mest av toski og hýsu. Vantandi landa teir fyrst í vikuni. Hinir trolbátarnir liggja við bryggju, men helst fer onkur út í næstum.

Garnaskip:Tvey fiska svartkalva, helst landar annar, møguliga báðir, síðst í vikuni. Eitt fiskar havtasku, men tað er ivasamt um teir landa í vikuni.

Fmf.fo

---

[Valutanavn](#) ▾

WMR

Australske dollar	508,65
Bulgarske leva	380,68
Brasilianske real	204,10
Canadiske dollar	506,49
Schweizerfranc	682,10
Kinesiske renminbi.yuan	99,36
Tjekkiske koruna	27,550
Euro	744,63
Britiske pund	852,70
Hong Kong dollar	85,45
Kuna	99,20
Ungarske forint	2,4140
Israelske new shekel	176,35
Indiske rupees	9,9600
Japanske yen	6,5360
Mexicanske peso	34,470
Norske kroner	83,16
Newzealandske dollar	481,67
Polske zloty	173,44

Russiske rubel	10,630
Svenske kroner	77,63
Singapore dollar	485,71
Thailandske baht	19,130
Tyrkiske lira	219,87
US dollar	662,74
Sydafrikanske rand	48,770

Danskebank.dk

---

**Andlát**

Hans Jákup Mikkelsen, Klaksvík, vanligi nevndur Hans Jakke í Svímjihøllini, andaðist á Bispebjerg sjúkrahúsi sunnudagin 2. oktober, 73 ára gamal.

---